

## బలిపశువులు

అడిగితేనే కాని అమ్మ కూడా పెట్టదు అనే సామెతలో ఎంత నిజముందో నాకు తెలియదు కాని, అందోళన లేవదీస్తే కాని ఈ కాలంలో ఏ పనీ జరగదని మట్టుకు ప్రజలు గాఢంగా నమ్ముతున్నారు. మర్కటం మార్జాలం కాలు పట్టుకుని పొయ్యిలోంచి జీడిగింజల్ని బయటకులాగే చందాన, స్థానికమైన, తాత్కాలికమైన ప్రయోజనాల్ని ఎరగా చూపించి, జనసామాన్యాన్నీ, విద్యార్థుల్నీ రంగంలోకి తోస్తూ, తెరవెనుక నుంచి భాగోతం జరిపించే పెద్దమనుషులకి ఈ అందోళన అనేది ఓ ముఖ్యమైన ఆయుధంగా తయారైంది.

అందరూ పాఠాలు చదివే విద్యార్థులే అయితే దేశం బాగుపడదు కాబట్టి, ప్రజాస్వామ్య పరిరక్షణకు పాఠశాలల్లోనే పునాదులు వేస్తే, ముందుగా స్వయం క్షేమానికీ, అటుపైన దేశాభివృద్ధికీ పాటుబడే నాయకులుద్భవిస్తారని ముందుచూపుగల జ్ఞానులు రాజకీయాల్ని విద్యార్థుల మధ్య లేవదీయడంతో, కళాశాలల్లో జరిగే ఎన్నికల్లో కూడా కాళ్ళూ, చేతులూ విరుగుతున్నాయి.

'నీకు వాక్యాతుర్యముంది, అందుకని మన కాలేజి విద్యార్థి సంఘ నాయకుడిగా నువ్వుంటే బావుంటుంది. అధ్యక్ష పదవికి పోటీ చేస్తే గెలవడం ఖాయం' అంటూ కొందరు స్నేహితులు నన్ను ముగ్గులోకి దింపారు. వెనుక నుంచి ఏవో పార్టీలకి చెందిన వ్యక్తులు అజ్ఞాతంగా అందజేసిన ఆర్థిక సహాయం వల్లా, నా కోసం బరితెగించి కొన్ని వివాదాలలో తలదూర్చి బయటపడ్డ ఓ అరడజను ఆప్తమిత్రుల అండవల్లా మా కాలేజి విద్యార్థుల అధ్యక్షుడిగా ఎలాగో ఎన్నిక కాగలిగాను.

కాలేజిలో జరిగిన సారస్వతిక, సాంస్కృతిక సభల్లోనూ, తదితర కార్యక్రమాల్లోనూ అధ్యక్షుడిగా నేను ప్రవర్తించిన తీరూ, నిర్వహించిన విధులూ అందరి ప్రశంసలూ పొందడంతో, కొండంత ఆనందంతో బాటు కించత్ గర్వం కలిగిన మాట వాస్తవం. అయితే నా ఆనందం అట్టేకాలం నిలిచేది కాదని కానీ, అతిత్వరలోనే ఓ పరీక్షా సమయం వస్తుందని కానీ ఊహించలేకపోయాను.

'పంచదార కిలో పదహారు రూపాయలా? కాయదు కిర్సనాయిలు పదమూడు రూపాయలా? నిన్నమొన్నటి వరకూ కిలో పది రూపాయలు దాటని కందిపప్పు ఈ రోజు నలభై దాటేందా? బస్సుచార్జీలు రాత్రికి రాత్రి ముప్పై శాతం పెంపుదలా? మీరిలా చూస్తూ కూర్చుంటే అదుపులేని ధరలు ఆకాశాన్నంటుతాయి. ఇప్పటికే ఈ ధరల్ని భరించలేక సామాన్య జనం నలిగిపోతున్నారు! విద్యార్థులు రంగంలోకి దూకితే కాని ఈ పరిస్థితి బాగుపడదు' అని నా ఎన్నికకు కారకులైన వారు కాళ్ళకు బంధం వేసి లాగడం మొదలు పెట్టారు.

"రాయితీలిచ్చి ధరలు తగ్గించుకుంటూ పోతే దేశం ఋణగ్రస్తమైన ఆర్థిక వికాసం పొందుతుందే తప్ప నిజమైన ఆర్థిక వికాసాన్ని పొందరు. ప్రభుత్వం ఒక్కటే మారితే వంటలు బాగా పండుతాయా? ధరలు దిగుతాయా? వానలు సకాలంలో పడాలి. పంటకాల్వల నిర్వహణ

సక్రమంగా ఉందాలి. కల్తీ చెయ్యని ఎరువుల్ని దుకాణాలమ్మాలి. అప్పుడు ఉత్పత్తులు పెరుగుతాయి, ధరలు పడతాయి.

“కాని ఉత్పత్తులు పెరగాలంటే మనిషి సక్రమంగా పని చెయ్యాలి, మన దేశ పౌరులకి క్రమశిక్షణ లేదు. అటు ప్రభుత్వరంగంలోనూ, ఇటు పెట్టుబడిదారుల రంగంలోనూ కాలినడకన పోయే కార్మికులు మొదలు, కార్లో పోయే అధికారుల వరకూ స్వయంచింతనే కాని, దేశం దృష్టిలో లేదు!

“మనకి నేల తక్కువ, జనం ఎక్కువ మన దేశంలో కాలానికి విలువ లేదు. చదువుకి బరువు లేదు. అర్హతకి గుర్తింపు లేదు. నిజాయితీకి స్థానం లేదు. నేరానికి శిక్షలేదు. వీటి నన్నింటినీ దృష్టిలో ఉంచుకుని పాలించే నాయకులొచ్చినా, ప్రజలే వాళ్ళ కాళ్ళకు బంధాలు వేస్తారు! ఈ అందోళనవల్ల లాభం లేదు. ఏవో చదువులు చదువుకొంటోన్న మమ్మల్ని ఊబిలోకి లాగొద్దు ప్లీజ్”

నా ఉపన్యాసం విని మేత పెట్టి పోషించిన కోడిపుంజు రంగంలోంచి పారిపోయినట్లుగా, వ్యాపారంలో పెట్టుబడి పెట్టి నష్టపోయినట్లుగా బాధపడిపోయి నిందించడం మొదలు పెట్టారు. నాకు మద్దతు నిచ్చిన మిత్రులు నన్ను విశ్వాసఘాతకుడనీ, నిర్వీర్యుడనీ అవహేళన చెయ్యడంతో పౌరుషం వచ్చి నోరూ, కాల్కూ కదిలించాను.

మొదటి రోజు కాలేజీలోంచి బయటకు వచ్చేసి, నగరంలో ఉన్న ఇతర కాలేజీల్ని, పాఠశాలల్ని మూయించాం. విద్యాలయాలు మూతపడితే సంతోషించేది ఒక్క విద్యార్థులే కాదు, అధ్యాపకులు కూడా అని చాలా ఉదాహరణలు దొరికాయి.

రెండో రోజున బజార్లమ్మట పడ్డాం. చాలామంది మా జోక్యం లేకుండానే దుకాణాలు మూసిపారేశారు. కొంతమంది నయానా, మరికొంతమంది బెదిరించిన మీదట భయానా షట్టర్స్ దించారు. దుకాణాల తంతు ముగిసిన తర్వాత సినిమా హాళ్ళ మీద పడ్డాం అనుకోకుండా అక్కడే రాద్ధాంతం జరిగిపోయింది.

ఓ సినిమా హాల్లో కొందరి జనుల అభిమాన హీరో ఒంటి చేత్తో వందమందిని చితకబాదే చిత్రం ప్రదర్శింపబడ్డోంది. ఆట ముగిసిన తర్వాత హాలు మూసేస్తానని మేనేజరు హామీ ఇచ్చాడు. దానికి మేం ఒప్పుకున్నాం. కాని వెళ్ళిన గుంపులో కలిసిన కొంతమంది ఆకతాయిలు దూసుకుంటూ వెళ్లి తలుపులు తోసుకుని ప్రవేశించారు.

హాల్లోకి దూసుకెళ్ళిన జనాల నీడలు తెర మీద హీరోయిన్ పొంగుల మీద పడ్డంతో తాడెత్తునలేచారు ప్రేక్షకులు. నోర్లు జారి శిఖపట్లకు దిగారు. హాలు వాడి కుర్చీలు విరిగాయి. తొడ తొక్కిడిగా జనం చెల్లాచెదురయ్యారు. ఆ లోపుగా ఎవరో తెరకి నిప్పంటించారు. పోలీసులొచ్చేసరికి హాలు తగలబడింది. వాళ్ళొచ్చి లాఠీచార్జీలు జరిపారు. కొంతమందికి గాయాలు తగిలాయి. ఎగిసిన ఉద్రేక జ్వాలలు పక్క గ్రామాలకి కూడా ప్రసరించాయి.

ఊళ్ళ మధ్య తిరిగే బస్సులు తగలబడ్డాయి. ఆకాశాన్నంటుతున్న ధరల్ని క్రిందకు దింపడానికి,

ప్రజల సొమ్ముకి మంటలు పెట్టి వాటిని అంబరంలోకి పంపడం జరిగింది. విద్యార్థి నాయకుడిగా నా ప్రతిష్ఠ పెరిగింది.

నేను నలుపక్కలా పంపించిన దూతలు పొరుగుగూళ్ళలోని విద్యార్థుల్ని రెచ్చగొట్టి వచ్చారు. అయితే పక్క జిల్లా కేంద్రంలోని ఓ పెద్ద కాలేజి మూతపడలేదు. ఆ కాలేజి విద్యార్థి నాయకుడు మొదట్లో నేను నా వాళ్ళతో వాదించినట్లుగానే నేను పంపిన దూతలతో వాదించి, వాళ్ళ నోళ్ళు నొక్కి పంపాడు. అతని ఎన్నికకు పాలనలో వున్న పార్టీ మద్దతు ఉంది!

“అన్ని ఊళ్ళలోనూ ఆందోళన చెలరేగితే కాని లాభం లేదు. అయినా ఇది ప్రభుత్వాన్ని పడగొట్టడానికి లేవదీసిన ఆందోళన కాదు. రాజకీయాల కతీతమైనది. ధరలు పెరిగిపోతున్నాయి. ధాన్యం పండించేవాడూ, ముడిసరుకులందజేసేవాడూ అధోగతిని పొందుతున్నారు. మధ్యవర్తులూ, వర్తకులూ విపరీతంగా ధరలు పెంచి లాభాలు చేసుకుంటున్నారు. వీళ్ళని ప్రభుత్వం దృష్టిలోకి తీసుకురావడమే ఈ ఆందోళన ముఖ్యోద్దేశం! మీ కాలేజి కూడా రంగంలోకి దిగాలి” అని తిరిగి అభ్యర్థన పంపాను.

“ధరలు తగ్గడం మాట దేముడెరిగినా, జరగవలసిన పరీక్షలు వాయిదా పడతాయి. ఫలితాలు సకాలంలో రాకపోతే ఆ వచ్చే సీట్లు కొండెక్కుతాయి! ఒక ఏడాది విద్యార్థులు నష్టపోతారు. వీరావేశంతో ఎందుకో ఏమిటో తెలియకుండా ప్రవర్తించడంవల్ల అంతంత మాత్రపు విద్యార్థుల చదువులు పూర్తిగా నాశనమౌతాయి. ఇది మనల్ని కన్న తల్లిదండ్రులకి మరిన్ని కష్టనష్టాల్ని తెచ్చిపెద్దుంది” - నేనన్న మాటలకి తిరిగి సమాధానం పంపించాడు.

ఆ కాలేజి రంగంలో దిగకపోతే ఆ ఉద్యమం నశించి పోతుంది. ఓ మూలనుంచి మంటలారేనుకుంటూ పోతారు. ఖాండవ దహనంలా ఒక్కసారిగా వ్యాపించాలి. ఫలితం సాధించకుండా ఆందోళన అణగారిపోవడం ఎలా సహించేది? అది నా వ్యక్తిత్వానికి తీవ్రమైన ఘాతం. నా గౌరవానికి భంగం. ఏం చేయాలి? ఒక్కోసారి అహం దెబ్బతిన్న మనుషులు రెచ్చిపోతారు! నేనెందుకీ ఊబిలోకి దిగాను? నన్ను విశ్వాసఘాతకుడని నిందించడం మూలానే కదా? అరడజనేసి గాజులూ, పసుపు కుంకుమలూ పొట్లాలు చేయించి ఆ కాలేజి విద్యార్థి నాయకులకి పంపించాను.

మర్నాడు ఆ కాలేజి కూడా విజృంభించింది. రెండు సినిమా హాళ్ళు తగలబడ్డాయి. పోస్టాఫీసుని ధ్వంసం చేశారు. ఓ గూడ్సు బండిని దోచేశారు. మేం గాజులు పంపిన వైనం గురించి దినపత్రికలు ఘోషించాయి. స్తబ్ధంగా వున్న మిగిలిన ప్రాంతాల విద్యార్థులు, కొదమ సింహాల్లా విజృంభించారు. ప్రతివాడూ ప్రభుత్వం సోమ్ము తగలడిందని ఆనందించే వాడేకాని, ఆ నష్టం చివరికి ప్రజలే భరించవలసివస్తుందని ఎవరూ ఆలోచించలేదు.

పరిస్థితి గంభీరంగా మారి ప్రతి ఊళ్ళోనూ పోలీసులకీ విద్యార్థులకీ మధ్య సమరం సాగుతోంది. నేనిప్పుడేం చేయాలి? నన్ను రంగంలోకి త్రోసిన నాయకులకోసం చూశాను. వాళ్ళెక్కడా కనబడలేదు. చెరువు మధ్యలోకి ఈత రానివాణ్ణి విసిరిపారేసినట్లయింది నా పరిస్థితి.

ప్రాణభయంతో కాళ్ళూ చేతులూ కదలాడించడంతప్ప చేయగలిగిందేమీ లేదు. ములిగితే ములగడం లేదా ఒడ్డు చేరడం. ఏదో జరుగుతుంది. ధైర్యం కూడదీసుకున్నాను. ఇది ధరల్ని దింపడం కోసం చేస్తున్న మహాయజ్ఞం అని సమర్థించుకున్నాను. అలా ఆత్మవంచన చేసుకున్నా, ఏదో నైతికబలం కాస్త కృత్రిమంగానైనా పుంజుకొన్నట్లనిపించింది. యజ్ఞశాలలో అనేకమైన హోమగుండాలుంటాయి. యాగం పూర్తయ్యేవరకూ అగ్ని ఆరకుండా ఆజ్యం పోస్తూనే వుండాలి. అదే ఉద్దేశ్యంగా ఊరూరా బహిరంగ సభలు చేశాను. విద్యార్థులు రక్షణ కల్పించడం, పోలీసులు వాటిని చిద్రంచేసి సమావేశాన్ని చెదరకొట్టడం పరిపాటైపోయింది.

ఆందోళన లేవదీసిన పదో రోజు సాయంత్రం ఓ బహిరంగ సభలో ఉపన్యాసమిచ్చి, విద్యార్థులకీ, జనాలకీ నా వాక్పాతుర్యంతో మరింత వెర్రిక్కించేసి వేదిక మీద ఓ పక్కగా కూర్చున్నాను. ఓ స్థానిక విద్యార్థి నాయకుడు ఆవేశంగా మైకు ముందర నిల్చుని విప్లవగీతాలు పాడసాగాడు. సరిగా అదే సమయంలో నాకు పరిచయంలేని ఓ నడివయస్కుడు నా దగ్గరకొచ్చి నా చేతుల్లో ఓ అట్టపెట్టె వుంచి మౌనంగా వెళ్ళిపోయాడు. కొద్దిగా ఆశ్చర్యపోతూ మూత తెరచి చూశాను. అస్థికలతో కూడిన చితాభస్మం! మదతపెట్టి ఉంచిన ఓ ఉత్తరం విప్పి చదివాను.

విద్యార్థినాయకుడు.....కీ,

నువ్వు ఆశీర్వదించి అభిమానంతో, పంపిన పసుపు కుంకుమలూ, గాజులూ మా ఊరి విద్యార్థులందుకొని అభినవ ఖడ్గ తిక్కనలే అయ్యారు. ఆందోళనలో అసువులు బాసిన నా ఒక్కగానొక్క కొడుకు అస్థికలు నీకు కానుకా అర్పించుకోవడంతప్ప, మా ఊరి విద్యార్థుల్లో ఇంతటి చైతన్యన్ని కలిగించిన నీ ఋణం ఏ విధంగా తీర్చుకోవాలో నాకు తెలియటలేదు.

ఇట్లు..... ఓ కన్నతండ్రి

నాకు వేరే ఉరిశిక్ష అక్కర్లేదు! ఆ సాయంకాలం పోలీసులతో జరిగిన సంఘర్షణలో పారిపోవడానికి వీలు దొరికినా, కావాలని పట్టుబడిపోయాను. ఆ తర్వాత ఏమైందీ అడగవద్దు!



“వివిధ జిల్లాల నుంచి రైతు సంఘాల ప్రతినిధులు మీకు వినతి పత్రాలు సమర్పించు కోవడానికి రెండు గంటల నుంచి నిరీక్షిస్తున్నారు” అన్నాడు సెక్రటరీ.

“ఏ విషయమై?”

“అధికంగా దిగుబడి అయిన పొగాకుని స్టేట్ ట్రేడింగ్ కార్పొరేషన్ కొనేటట్లుగా చూడవలసిందని గుంటూరు జిల్లా రైతు సంఘం, పత్తిపంట పూర్తిగా నాశనమైన కారణాన పాత బాకీలు రద్దుచేసి కొత్త ఋణాలు బ్యాంక్ల ద్వారా ఇప్పించాలని అనంతపురం రైతు సంఘం, తుపానులో మట్టికొట్టుకుపోయిన నాసిరకం ధాన్యం ఫుడ్ కార్పొరేషన్ వాళ్ళు పాత ధరతో కొనాలని కృష్ణా, ప్రకాశం జిల్లాల రైతు సంఘాలూ, మూడురెట్లు అధికంగా దిగుబడి వచ్చిన చెరకుకి, ధాన్యానికి ఇటు షుగర్ ఫ్యాక్టరీస్ వాళ్ళూ, అటు రైస్ మిల్లర్లూ ధరలు తగ్గించేసి పడ్డ శ్రమకి ఫలితం లేకుండా చేసే ప్రయత్నాలు ప్రభుత్వం అడ్డుకోవాలని ఉభయ

గోదావరి జిల్లా రైతు సంఘాలూ, ఎరువుల ధరలు పెరిగిపోయాయని విశాఖ జిల్లా రైతు సంఘం ఇంకా..."

"వారితోబాటు ఇంకా ఎవరైనా ఉన్నారా?"

"ప్రతిపక్ష పార్టీ ఎమ్.ఎల్.ఎ.లూ, పాలకవర్గంలోంచి కూడా కొంతమంది ప్రాంతీయ నాయకులూ ఉన్నారు సార్!"

ప్రపంచమంతటా పొగ త్రాగడం హానికరమంటూ ఓ చైతన్యం కలుగుతోంటే పోసుపోసు పొగాకు పంటలకి గిరాకీ పడిపోతుంది. ఓ రెండు మూడు సంవత్సరాలు పొగాకు సేద్యానికి స్వస్తి పలకండని చెప్తే ఎవరూ విన్నారు కాదు! మహారాష్ట్రలో నేలకీ, మన రాష్ట్రంలో నేలకీ తేడాలున్నాయి! హైబ్రిడ్ విత్తనాలు అక్కడ మంచి దిగుబడి నిచ్చాయని ఇక్కడి రైతులు వాటి కోసం ఎగబడ్డారు. జాగ్రత్త అవసరమని హెచ్చరించినా ఎవరూ పట్టించుకోలేదు. దానికి తోడు ఏ క్రిమిసంహారకాలకూ లొంగని మొండి పురుగులు పత్తి పంటని నాశనం చేశాయి. వృద్ధాప్యంలోని కొన్ని మరణాలని ఆత్మహత్యలుగా రంగులు పులిమి రభస చేశారు. మట్టికొట్టుకుపోయిన ధాన్యాన్ని మంచివాటి ధరతో సమానంగా కొనాలని అడగడంలో న్యాయం కనిపించదు. అధికంగా దిగిన దిగుబడిని మీరు నేరుగా ఇతర రాష్ట్రాలకు పంపించుకోవచ్చునని అనుమతించినా ఎవరూ ఆసక్తి చూపించలేదు. వినియోగదారులకు నేరుగా అమ్ముకోండి అంటే ఆ మాటా వినలేదు. రాయితీలిచ్చి విద్యుత్తు సరఫరా చేస్తున్నా, నీటి సదుపాయాలు పొందుతూ బిల్లులు కూడా చెల్లించకుండా రాష్ట్రమంతా ఈ రైతులు పెట్టే గొడవలకి అంతులేకుండా పోతోంది. పోనీ బక్కచిక్కిన రైతులనుకుంటే సానుభూతి చూపించవచ్చును కానీ, వీళ్ళలో నూటికి ఎనభై శాతం మోతుబరి రైతులు!

ప్రభుత్వానికి కొంతైనా ఆదాయం రావాలంటే ఎరువుల మీద ఉత్పత్తి పన్ను, అమ్మకం పన్ను పెంచక తప్పదు! ఇదిలా ఉండగా ఎరువుల, క్రిమిసంహారక మందుల ఉత్పత్తిలో, విక్రయంలో కేంద్ర ప్రభుత్వాల ఆర్థిక స్థితిని గురించి కాని, ఇతర ప్రణాళికల గురించి కాని వీరికి అవగాహనలేదు. ఉన్నా పట్టించుకోరు.

ఆలోచనల్లోంచి తేరుకుంటూ, "ఏదో సమాధానం చెప్పి పంపాలి. లేకపోతే ఉన్న ఆందోళనలు చాలవన్నట్లుగా మరో ఆందోళనకి నాందీ ప్రస్తావనలు జరుగుతాయి. సరే వారిని లోపలికి పంపండి" అన్నాను ముఖ్యమంత్రి హోదాలో.

కూడా వచ్చిన ప్రతిపక్ష పార్టీ ఎమ్.ఎల్.ఎ.ల గురించి నేనాట్టే ఆలోచించక పోయినా, పాలకవర్గంలోని ఎమ్.ఎల్.ఎ.లు కూడా వచ్చి, నేను రైతు సంఘ నాయకుల్ని బుజ్జగించి వంపే వ్రయత్నాల్ని కష్టసాధ్యం చేసినందుకు, లోలోపల వస్తున్న ఆగ్రహాన్ని పైకి కనపడనీయకుండా పెదాల మీద చిరునవ్వు పులుముకుని వారినందర్నీ ఆహ్వానించాను. రాబోయే ఎన్నికల్లో మళ్ళీ నెగ్గాలంటే కాస్త రంగు పూసుకోకా తప్పదు! వాస్తవాలు చేదుగా ఉంటాయి కాబట్టి మాటలకు తేనె పూయకా తప్పదు!